

# L-IMNARA



HARGA 16

Vol. 4

No. 3

L - I M N A R A

Vol. 4 Nru 3

Harga Nru 16

Mañruġa 1994 għas-sena 1992

W E R R E J

Seashells as Folk Art.	Angelo Dougall	59
Pipa tal-Qasba.	John Wood	62
Xi Talb Folkloristiku minn Għawdex.	Anthony Mario Saliba	66
L-Ilbies fil-Viżtu.	Maria Pisani	69
Ġabra ta' Taqbil Popolari (Lewwel Parti).	Guido Lanfranco	71
Il-Banjijiet ta' L-Għawm.	Arthur Grima	76
L-Ewwel Memorji ta' Skejjel fil-Belt Valletta.	Paul Portelli	77
Xiñ u Xiña	Ġuże' Chetcuti	80
Il-Hajja fl-Imgħoddi.	Mary Ghio	82
Madwar San Filippu L-Isla.	Ġużi Buontempo	84
Tislima lil Emanuel Farrugia (1934-1991).	Angelo Dougall	86

Bulletin tal-Għaqda tal-Folklor, joħroġ darba fis-sena. L-opinjoni jiet li jidhru hawn m'humiex neċessarjament dawk tal-Għaqda tal-Folklor jew ta' l-Editor, jekk ma jkunx hekk speċif-ikat.

Indirizz ta' l-Editor huwa  
78, Triq San Trofimu, Tas-Sliema, SLM 02

## SEASHELLS AS FOLK ART

Angelo Dougall

One gets accustomed during *fest*a time, seeing in our parish churches, the usual array of flower bouquets offered by local societies or some individual devotees, in honour of the patron saint during parish celebrations. This is a long established folkloristic manifestation, and a custom of our colourful folk life. Yet, on their own, these bouquets of flower arrangement form a definite folkloristic study. On such an event, one occasionally comes across something with a difference, some folkloristic item that should be duly recorded with comments about it.

On Saturday, August first, 1992, and next day, Sunday, during the *fest*a of Saint Peter, patron saint of Birżebbuġa parish, in the church there was the usual array of pyramidal and cone-shaped flower bouquets in front of the titular statue, but among them there was an item of an entirely different nature. It was a metre high model of the parish church of Saint Peter, covered all over with seashells collected from Ramla, Pretty Bay, Birżebbuġa.

It was, in itself, a showpiece, much admired by those visiting the church on *fest*a days. It was a magnificent piece of folk art done with admirable perseverance and infinite patience by Mr. John Worman of Birżebbuġa, a retired Englishman. The model was very accurate in shape, proportions and details, and one could marvel at the craftsmanship and great work undertaken by the gentleman! We were informed that it was made from 22,000 colourful tiny sea shells covering the whole model, mainly composed of the *Tricolia pulla* species, together with others, as *Cyclope (Panormello) pellucida*, *Mitrella scripta*, *Columbella rustica*, and *Astraea (Bolma) rugosa*, and the whole work was interspersed with small *Arca noae* shells for extra decorative effect. One very rarely, these days, comes across such a fine piece of folk art.

Seashells, with their myriad patterns, natural design colour and shapes, offer varied possibilities for their application in different abstract patterns. The lure, attraction and fascination of collecting seashells, by many called "jewels of the sea" have been irresistible for the creation of *objects d'art*. Their use in folk decoration, personal or ambiantal, has been going on since time immemorial, all the world over, especially by people dwelling close to the coast, and more so around sandy beaches where these shells are cast ashore and easy to collect, turning up in their best show form.

When St. Gregory's morning festivities at Żejtun were over, people used to throng the seaside resorts close by, and combed Marsaxlokk beach and the nearby Ramla sandy cove at Birżebbuġa, for seashells. Later on in the evening, the various species of shells were taken back home, and kept them busy creating *objects d'art*. But then, those days were more leisurely and easy going! Coral too, white or red, (the latter more valuable and less available) was obtained from fisherfolk, to be incorporated for extra decoration in many a folk *object d'art*.

Many people, these days, have a try at some sort of folk design or folk decoration made from seashells, and patiently persevere in this time-consuming *pasti* Some doing it profes-

L-Imnara No. 16

sionally, producing souvenirs for tourists. At one time, this pastime was very popular in Malta; indeed it is a very old form of folk art. It reached its peak around the middle of the 18th century, and in private collections, one could see exquisite bouquets made entirely of seashells. These were presumably made by convicts, but were commissioned by the Maltese nobility, and given as presents to the Grand Master of the Order of Saint John. In Maltese churches and church museums, one can also see these small bouquets in niches. But such exquisite work as practiced in those days is all but a lost art, in spite of some survival on a small scale.

However, this form of folk art went on sporadically throughout the Victorian era, and one could still see many fine examples today, in private homes and collections. At my grandparents' house in Senglea, I remember a couple of folk art examples made from seashells; one was a small cave of coral and shells, sheltering a small clay figure (*pastur*) of St. Anthony the Abbot inside it, and the other a wax figure of Baby Jesus surrounded by flowers and abstract ornaments made from coral and seashells. Both these 18th century examples were protected under glass,, but unfortunately lost in the blitz.

Seashell folk art was most popular among seamen on long journeys, and among convicts serving long terms in jail. However, this pastime, from time to time, was taken up by people of all standing, and luckily there have been many books published on the subject. This type of folk decoration has been concurrent, but on a lower scale, with another, but practically dead folk craft, the *ganutil*, artificial flower-making and arrangement.

There is a tendency to create abstractions in free forms or geometric patterns. It is also a form of (so-called) peasant art, or what we could term as fisherman's art. This little written-about (here in Malta) form of art could be looked upon as a collage of freely found pieces of pretty natural objects. The folk artist also aims at adding something more to his life's environment and make his surroundings more congenial to live in. Objects such as those made of seashells could serve as a memento of someone who has been a few times to the seaside or to some *festa* at Marsaxlokk some years back!


In this type of folk art, one could see framed pictures of flower bouquets and various types of abstract decoration, or picture frames studded with seashells in abstract design, old seamen's valentine boxes, grottoes large or small, credence-top decorations under glass, bouquets, bottles and furniture covered all over with various species and sizes of seashells, and all sorts of other decorative items. One should not forget outdoor fountains, loggias and grottoes.

A great exponent and expert in this type of folk art was the late Reverend Dun Frans Camilleri of Hamrun; he left us many examples of his exquisite works to admire.


---

See photos on page 61, and captions on page 79

L-Immara No. 16



1



2

L-Imnara No. 16

## PIPA TAL - QASBA

John Wood

I believe that most national collections around the Mediterranean littoral contain some examples of tobacco pipes, and no doubt, a comparative study will eventually emerge; meanwhile if one draws attention to the subject other examples may come to light, as may useful information, especially as some older folk still remember these clay pipes in everyday use.

### Background

Malta and Gozo, lying midway between Gibraltar and Lebanon are almost at the geographical centre of the Mediterranean, and have formed a port of call between Europe and North Africa, between the Moslem and Christian worlds. The Maltese have been in contact with both for centuries, and the cultures of both have contributed many customs and ideas which the islanders have adapted for their own use. Emigration has been one the solution to problems of overcrowding in the archipelago and contact has been maintained between home and overseas communities.

Tobacco and tobacco pipes had penetrated the Eastern Mediterranean by the very early 17th century (Robinson 1985). Cultivation of the plant was introduced into Malta at the beginning of the 18th century. At first, entry was opposed by the Order of Knights for fear that the plant would foul the air, but later cultivation was allowed although no substantial area of arable land was occupied by the crop (Blouet 1967). In 1809 and 1810 tobacco was imported from Trieste in the Adriatic, and again in 1848. Subsequent plantation was considered by the administration (Bowen-Jones 1960). 19th century Maltese were apparently disadvantaged in that tobacco products lost their aroma when stored in buildings of moist local stone, (including perhaps snuff in the *kaxxetta* which De Soldanis lists as part of women's around 1750). According to Badger's description of Malta and Gozo, 1836-1841, the *pipa tal-qasba* was common enough to be part of the countryman's ensemble (Fig. 1).

### Present Situation

Brief enquiries into the local manufacture of clay artifacts in Gozo indicate that finewares have frequently been imported from Sicily whilst everyday pottery has been made locally until comparatively recently. For example, the *Fuhhari* Carmel Sacco who died 28 years ago aged 87, worked a hand operated wheel in Victoria. He used the local grey bodied clay (*tafal*) which fires a biscuit colour with rusty areas depending on the position in the kiln and therefore the temperature. According to his relatives he never made tobacco pipes, although Salvu Axiq (age 86 in March 1993) from Wied Sara says Carmel Sacco worked clay from il-Harrax from which he made *pipa tal-qasba*. Salvu, a lifelong pipesmoker, was a customer. A modern potter at the Dbiegi makes only souvenirs and imports her clay from UK.

L-Imnara No. 16

In 1981 I contacted the sales manager of Malta Pipeworks, Ltd.; neither he, nor his father ever remember reed pipes being made locally, and said they were probably imported. In the same year, the folklorist Dr. Cassar Pullicino, in a personal communication to me, remembered as a youth, seeing Gozitan priests smoking the *pipa tal-gasba*. This was substantiated by the late Dr. Francis Mallia, then Director of the National Museum in Valletta.

Father Joseph Bezzina (1985) quotes from the Archiepiscopal Archives: "Some ecclesiastics were indulging in the not commendable but increasingly popular habit of smoking a pipe. Due to their state and dignity, they were prohibited to smoke in public, but were free to do so in private"; these circumstances pertaining between 1801 and 1840.

"A Maltese Pothouse" by Brockdorff (who was painting local scenes circa 1825) shows the proprietor smoking a reed pipe, and a detail from a watercolour (Ms1611 NLM) illustrates a pipe-smoking priest opposite the main entrance of south temple, Ġgantija, Gozo. The earliest illustration I can find is in a late 18th century copperplate engraving by Zimelli (in the National Museum of Fine Arts, Valletta), showing a peasant in wedding costume with a similar reed pipe.

### The Reed Pipes

Zeppi Grech who worked at Xagħra windmill was a jack of all trades making everything from mousetraps to ploughs and most likely carved the stone (*Globigerina*) pipes which were found with his things (Figs. 2, 3).

Amongst a collection of reed pipes in the Gozo Museum are two whose origin can be identified. The stamp found on Fig.4 is also found on pipes from Varna, Bulgaria, (Stanceva 1975/76). Maltese merchants were importing cereals from the Black Sea in 1812 (Price 1954). Between 1854 and 1857 Malta was used as a staging for the Crimea War. The importation of this pipe is at least possible during those times. Fig.5 is stamped BONNAUD MARSEILLES underneath the stem. The firm was founded by Hippolyte Leon Bonnaud in 1824; it closed in 1955. Small numbers of Maltese had emigrated to Marseilles in 1832 (almost a decade after Bonnaud founded his factory). The migration continued until 1844. A larger number of emigrants arrived in 1855 and again in 1891. Perhaps sailors or returning migrants were responsible for its introduction.

### Conclusion

There has been ample opportunity for seamen, migrants, emigrants, and re-migrants to import smoking materials into the archipelago during the 17th-19th centuries, and on the evidence of clays, manufacturers' marks and stamps, it would appear that the majority of *pipa tal-gasba* were imported.

Much remains to be done to trace the development of pipe smoking in the Maltese Islands.

Fig.2 Globigerina  
limestone blank for  
pipes similar to Fig.3.  
Provenance: Xaghra mill.

Fig.3 Globigerina  
limestone pipe.  
Provenance: Xaghra  
mill.







Fig.2

Fig.3



Fig.1 *Country man*






Fig.4






Fig.5



L-Imnara No. 16

### References

- Agius de Soldanis. 1750 Della Lingua Punica presentamente usata da'Maltesi (pp115-117).
- Badger G.P. 1989. Description of Malta and Gozo. Melitensia Malta
- Bezzina J. 1985. Religion and Politics in a Crown Colony. Bugelli publications. Valletta.
- Blouet B. 1967. The Story of Malta. Progress Press. Malta.
- Bowen - Jones et al. 1960. Malta: Background for Development. Durham University.
- Price C.A. 1954. Malta and the Maltese. Georgian House. Melbourne.
- Robinson R.W. 1985. Tobacco Pipes of Corinth and of the Athenian Agora. Hesperia 54,149-203.
- Stanceva M. 1975/76. La confection de pipes en Bulgarie. Bull. du Musee des arts decoratifs (Beograd)19/20.129-37
- 

### Din il-Harga ta' L-Imnara

Minhabba diversi diffikultajiet, dan in-numru 16ta' L-Imnara li kien għas-sena 1992, kellna noħorguh tard, issa, fl-1994. F'qasir żmien, din is sena ukoll se noħorgu in-numri 17 u 18, wieħed biex jaqbel mal-1993, u l-ieħor għad din is-sena. L-Imnara tintbghat lil min ikun hallas is-sħubija tas-snin speċifikati.

Il-ħruġ ta' L-Imnara jirrikjedi bosta spejjeż (minbarra xogħol), u nħeggu lill-membri iħallsu regolari is-sħubija tagħhom ta' Lira fis-sena.

---



L-Imnara No. 16

## XI TALB FOLKLORISTIKU MINN GĦAWDEX

Anthony Mario Saliba

Wieñed mill-aspetti ewlenin tal-folklor Għawdx i hu proprju t-talb li kienu jgħidu missirijiertna fl-imggoddi. Bħala poplu religjuż għall-aħħar, kien hawn bosta talbiet (nistgħu insejñulhom ukoll versi popolari religjużi) li ntirtu bil-fomm minn missier għall-iben, u saru biċċa mit-tradizzjoni tal-Għawdxin. Illum, dan it-talb qed jintilef u jintnesa. Jalla dan ma jsirx, għax allura nkunu tlietna parti oħra mill-wirt folkloristiku ta' gżiritna.

**Kurunelli** Forsi l-aktar talb komuni fl-imgħoddi, u li fortunament għadu magħna, huwa proprju l-kurunelli. Kull parroċċa kellha l-kurunella ta' għieħ ad unur il-qaddis patrun tagħha. Dawn huma aktarx poeżiji b'versi ottonarji (li fihom tmien sillabi, normalment aċċentati fuq it-tielet u s-seba sillaba) u bi tmien versi f'kull strofa. Generalment, kurunella jkollha disa' strofi u wara kull waħda jingħadu l-Missierna, is-Sliema u l-Glorja.

Forsi l-aqwa kittieb tal-kurunelli li qatt kellna f'Malta u Għawdex kien il-Bormliż Dun Ludoviku Mifsud Tommasi (1796-1879). Fl-1835 kien ippubblika ktejjeb bl-isem ta' "Tifñir u Talb". F'fdan il-ktejjeb insibu għadd ta' kurunelli li kiteb, fosthom dik ta' Santa Marija li tingħad fil-katidral t'Għawdex tul il-jiem tal-festa.

Fl-1900, il-Kan. Lettur tal-Katidral ta' Għawdex, Dun Alfons Marija Hili, ippubblika ktejjeb ta' kurunelli għan-noveni tal-festi prinċipali tal-Madonna. Mad-disa' waħda nsibu kurunella ta' San Ġużepp, l-għareus purissmu ta' Marija Vergni. Dan il-ktejjeb kien gie stampgat fl-istamperija tas-Sur Salvu Grech, Strada Carita No. 41. Kittieb Għawdx i tal-kurunelli kien ukoll il-magħruf Patri Krispin Vella, il-Lettur tal-Kapuċċini f'Għawdex, li fost il-kurunelli tiegħu insibu wkoll dik ta' San Pawl Missierna, biex tingħad fil-knisja dedikata lilu f'Marsalforn.

**Il-Brajbu u l-Kredu** Il-Brajbu (kultant magħruf ukoll bħala trajbu) kienet orazzjoni popolari ħafna f'Għawdex, l-aktar fl-irñula tal-Punent, l-Għarb u San Lawrenz. Il-brajbu hu varjazzjoni ta' orazzjoni oħra popolari ħafna fi Sqallija u fl-Italja, magħrufa aktar bħala "il Verbo". Ta' min igib ftit versi ta' din it-talba tal-versjoni li gbart minn fomm mara xwejña mill-Għarb:

Brajbu nafu u Brajbu ngħidu:  
Min ma jafux jitgħallmu,  
U jgħidu tlitt darbiet kuljum,  
Pieni tan-nirien ma jara qatt,  
U l-genna dritt imur.

Versjoni oħra migbura mis-Sur Anton F. Attard, publikata fil-ktieb tiegħu "Mill-Hajja tal-Imgħoddi" (1991), tvarja xi ftit minn dik ta' fuq. F'din it-talba nsibu referenzi għall-

L-Imnara No. 16

episodji mill-Passjoni ta' Ġesu', tal-Ġudizzju Universali u l-wegħda li jekk wieħed jgħid din it-talba tliet darbiet kuljum imur dritt il-genna.

Talba oħra ferm popolari f'Għawdex kienet "Il-Kredu", talba publikata mis-sur A.F. Attard fil-ktieb imsemmi. Dan il-Kredu, miġbur mir-Rabat, jikkonsisti f'poeżija folkloristika ta' tnax il-vers li minnhom ser ingibu l-aħħar ħames versi mill-verżjoni tal-ktieb imsemmi:

Vieni.....fejn sejjer?  
Sejjer it-Triq tal-Ġenna,  
Warda Romana,  
Triq ta' Lixandra,  
Amen, Hekk ikun.

**Talb Folkloristiku Ieħor** Mir-Raħal ta' l-Għarb, gbart din il-verżjoni tat-talba ta' filgħodu, li skond min qalhieli kienet anki tingħad fil-knisja parrokkjali tal-Vizitazzjoni ta' l-istess raħal sa sebgħin sena ilu:

Nizzik ħajr  
Li Int sebbaħtni ħajja;  
Agħti d-dawl lili,  
Lill-proxxmu kollu tiegħi,  
Ġurnata tini tajba,  
Thallini qatt noffendik,  
U skond qalbek jien ngħix ħajti.

Verżjoni oħra ta' din it-talba, bi ftit differenza, tinsab fil-ktieb tan-notamenti ta' Manwel Magri S.J., publikat fl-1991 mis-Sur Ġuże' Cassar Pulliċino. Talba oħra folkloristika hi dik li kienet tingħad kull nhar ta' Ġimgħa fit-tlieta ta' wara nofsinhar. Din gbartha mir-Rabat t'Għawdex, imma tinsab imxerreda ma' Għawdex u Malta kollha:

(Ġesu' Msallab ikellem lil ruħ il-bniedem)  
O ruh, x'għamiltlek jiena,  
Bil-lanzetti ftahtli qalbi,  
Inti titbiegħed minni,  
Jien irridek tiġi għandi.

Fl-istess ktieb tan-notamenti ta' Magri, nsibu talba oħra Għawdxija ta' qabel it-Tqarbin, li huwa gabar min-Nadur. Milli jidher din hija talba qadima bil-bosta, għax f'dan ir-raħal ma sibt lil ħadd jafha. Tikkonsisti fi tnax il-vers; Ingibu minnha l-ewwel ftit versi:

Riesaq fuq il-mejda tiegħek (i.e. l-altar)  
Nitqarben bik u nagħmel paċi miegħek,  
X'jien fid-dinja, koċċ dud ta' l-art!  
Se nircievi s-Sultan tas-Sema u l-Art!

L-Imnara No. 16

Nispiċċaw b"talba tassew helwa li gbart minn fomm sajjied tax-Xlendi, li aktarx hija magħrufa wkoll f'Malta. Il-Madonna qed tħajjar lil Ġesu' jorqod, imma dan ma jistax għax qed jiftakar fl-imsiemer li għad isammruħ mas-salib u fid-duluri li trid issofri Ommu Marija.

Orqod, ibni orqod,  
Biex ngħattik b'dax-xugaman,  
J'Omm, ma nistax norqod  
Għax niftakar fil-musmar.

Orqod, ibni orqod,  
Ser ngħattik b'dal-maktur,  
J'Omm ma nistax norqod  
Għax niftakar fid-dulur.

-----

#### L-GĦAQDA TAL-FOLKLOR

L-Għaqda tal-Folklor twaqqfet kif inhi issa fl-1964 bil-għan li tinkuragġixxi l-istudju u l-interess fil-folklor ta' Malta u Għawdex. Tul iż-żmienijiet organizzat diversi wirjiet u attivitajiet oħra, inklużi essay competitions, ħargiet, taħditiet u l-ħargiet ta' L-Imnara.

Il-Kumitat għas-sena 1993 u 1994 huwa ffuramat hekk:

President: Guido Lanfranco; Viċi President: Ġużi Buontempo;  
Segretarju: Alfred Fenech; Assistent Segretarju: Thomas Agius;  
Teżorier: J. Porsella Flores; Assistent Teżorier: Maria Pisani;  
Membri: Gerard Cacciattolo, Angelo Dougall, Joseph Fenech,  
Alfred Galea, Paul Portelli.

Il-ħas tas-sħubija fil-Għadqa huwa ta' Lira Maltija fis-sena, u dan jinkludi l-ħarga ta' L-Imnara ta' dik is-sena mħallsa. L-indirizz tas-Segretarju huwa:

Alfred Fenech, "Grezz" Triq id-Dirsa, Attard.

L-Imnara No. 16

L - ILBIES FIL - VIŻTU

Maria Pisani

Dwar id-drawwiet ta' l-antenati tagħna meta kien imutilhom xi hadd, ta' min jgħid xi haġa fuq l-ilbies matul il-perjodu tal-viżtu.

Fil-każ meta kien imut il-kap tal-familja, għall-ewwel sitt xhur, in-nisa ta' klassi għolja, kienu jużaw kappell aktarx bla faldi, forma ta' towk (*toque*) li minnu, fuq wara, kien jinżel velu tal-gorġett iswed imberfel bil-krip (*crepe*) fin li kien jasal sa quddiem. Fl-ilbiesi kien ikollhom tberfil tal-krip ukoll, u ir-romol, minbarra dan il-velu, kien ikollhom tberfila tal-krip abjad fuq quddiem tal-kappell. It-*toilette* tal-viżtu ma kienx ikun kompliit jekk ma jintlibisx par ingwanti suwed tal-gild, anzi preferibbilment tas-swejd (*suede*), għax aktar ikunmu matti. Il-materjal għall-ilbiesi kien jintgħazel matt ukoll.

Kien hemm żmien meta, fil-luttu strett, anke l-irġiel kienu jagħmlu l-krep mal-kappall, infatti anke Victor Hugo isemmi din id-drawwa fil-famuż rumanz tiegħu "Les Misérables". Dari hadd ma kien joħroġ mingħajr kappell, la n-nisa u lanqas l-irġiel.

L-irġiel kienu jilbsu libsa sewda ukoll. Dan minbarra li kellhom l-inkravata sewda u mustaxija fuq il-komma tax-xellug tal-glekk. Dawk li ma tantx kienu jistgħu, kienu jilbsu xi libsa griża jew blu skur. Il-foqra nett kienu jilbsu qalziet u sidrija suwed, bil-mustaxija fuq il-komma tal-qmis, u berritta sewda.

Il-*crepe*, jew kif kienu jsejnhulu bil-Malti, il-krip, kif semmejt aktar qabel, kien materjal aktarx trasparenti u kkrepat, ismu miegħu, u daqsxejn iggummat biex l-ikkrepar tiegħu iżomm. Meta kien ikun ta' kwalita' fina, kien ikun għoli ħafna, u ma kontx issibu fil-ħwienet kollha. Jgħidu li kien famuż għalih Camilleri ta' fuq San Ġwann, jew "A La Ville de Lyons", kif kien jismu dan il-ħanut fil-Belt, magħruf għad-drappijiet fini tiegħu, u li kien jinsab fejn illum hemm is-*Securities Centre* tal-Bank of Valletta. Kien hawn ukoll krip ta' kwalita' inferjuri li kien jintuża minn dawk li ma tantx kienu jistgħu iħallsu, minn tal-ħwienet li kienu jdendlu l-strixxi suwed mal-vetrina jew ħanut tagħhom meta kien imutilhom xi hadd tal-familja, xi persuna mportanti, jew girien. Kienu jużaw ukoll il-bekkamorti biex bih idawru t-tomna li kienu jilbsu waqt il-funeral. Dan il-krip kien jintuża ukoll biex isir xi *coff* mal-kuruni tal-fjuri, u biex jiksu l-istandard ta' xi banda jekk din tkun takkumpanja f'xi funeral jew f'xi proċessjoni tal-Ġimgħa l-Kbira. Iż-żwiemel li kienu jgħbdu l-karru tal-mejtin, kienu jlibbsuhom faldrappi suwed, tal-bellus, pjumi kbar suwed f'rashom, u jagħmluhom xi ornamenti b'dan il-krip. Dan kollu kien isir meta l-familja tal-mejjet kienet tkun tista' tħallas. Il-krip abjad kienu jużawh biss ir-romol; kien aktar għoli, u aktar diffiċli ssibu.

Waqt il-viżtu ma kienx jintlibes deheb, iżda l-għonja kienu jilbsu ornamenti, bħal imsielet, labar, girakoli u pendent, jew

L-Imnara No. 16

tal-ġet (*jade*) iswed jew tal-qroll iswed, fil-waqt li dawk foqra kienu jiksu l-imsielet tad-deheb b'xi biċċa ċarruta sewda matul il-viżtu.

Drawwa oħra li kien hawn kienet, li meta l-għonja jmutilhom xi ħadd, kienu jaqtgħu drapp iswed biex jinġetu l-ilbiesi tas-sefturi, għax kien meqjus nuqqas ta' rispett lejn il-mejjet, jekk il-qaddeja jidhru f'daru libsin il-kulur.

Il-perjodu ta' viżtu strett kien ta' sentejn, u warajh jibda l-meżzu viżtu li kien idum xi sitt xhur, meta allura kien jibda jithallat ma' l-iswed xi kulur serju bħal abjad, vjola, lila' jew griż, u kienu jistgħu jibdeu jintlibsu xi ornamenti tal-gawhar.

Matul l-ewwel sentejn, dawk li jkunu tilfu lil xi ħadd, la kienu jmorru festi u lanqas tejatru, riċevimenti u pranzijiet; lanqas ma kien isir daqq ta' pjanu, gramophone, radju u strumenti oħrajn gewwa d-dar. Jekk xi ħadd tal-familja kien ikollu bilfors idoqq għax kien ikun qed jistudja xi strument, kienu jagħlqu t-twieqi biex minn barra t-triq ma jinstemgħax daqq.

Għalkemm ħafna minn dawn id-drawwiet kienu fl-aqwa tagħhom fis-seklu l-ieħor, baqgħu jeżistu sas-snin tletin ta' dan is-seklu għoxrin, sakemm it-tieni gwerra dinjija gabet taqliba kbira f'kull qasam tal-ħajja, inkluż il-viżtu, li ftit ftit, għoddu qed jispiċċa għal kollox.

---

#### Kitbiet Għall-Imnara

L-Editor jaccetta kitbiet għall-Imnara, IZDA JRIDU JKUNU ORIGINALI U MHUX PUBBLIKATI QABEL BAND' OħRA. Iridu jkunu esperjenzi peronali ta' l-imgħoddi, jew riżultat ta' riċerka personali, jew ta' intervisti jew kuntatti personali ma' anzjani. Jistgħu ikunu bil;-Malti jew lsien ieħor, iżda tingħata preferenza lis-suċċetti li jittrattaw dwar interess folkloristiku għal Malta u Għawdex.

Il-kitbiet jistgħu jintbagħtu lill-Editor,  
78, Triq San Trofimu, Tas-Sliema, SLM 02

---

L-Imnara No. 16

**ĠABRA TA' TAQBILIET POPOLARI (L-EWWEL PARTI)**

Guido Lanfranco

Għal xi żmien ili niġbor noti dwar aspetti varji tal-folklor tagħna, minn għand l-anzjani. Hafna min-noti tiegħi ġew minn kuntatti personali, iżda oħrajn gbarthom billi bdejt nagħmel programmi folkloristiċi fuq ir-radju, l-aktar fuq l-RTK, fejn bdejt nagħzel suġġetti li dwarhom kont inkun irrid insib aktar informazzjoni, u bosta mis-semmiegħa bdew iċemplu waqt il-programmi u jagħtu l-informazzjoni tagħhom. Dejjem, bħalma wieħed jistenna, din l-informazzjoni kienet ta' żewġ kategoriji, jiġifieri dawk li kont ġa nafhom sew, iżda servew biex jikkonfermaw dak li naf, u oħrajn li kienu varjanti ta' dak li nafu, jew godda għal kollox. Dawn il-ġabriet ta' informazzjoni huma ta' tliet kategoriji: i. komunikazzjonijiet orali personali, li jinkludu intervisti jew informazzjoni spontanja jew bħala twegiba għal xi mistoqsijiet tiegħi. ii. noti u transkrizzjonijiet ta' rekordings li għamilt mill-programmi tiegħi fuq ir-radju. iii. Korrespondenza minn semmiegħa tal-programmi tiegħi fuq ir-radju li ppreferew jiktbu milli jċemplu waqt il-programmi.

Din id-darba se nieħu għażla ta' sebghin taqbila li gentiment kitbuli xi persuni, u niġibhom hawn għall-interess tagħhom.

**Taqbila antika**

Imxejt, imxejt, imxejt	Sodda, salib, imħadda, kuruna,
żarbun ta' l-angli xeddejt	Kull min iħobb l-Alla
Wasalt sal-bieb tal-ġenna	Ikollu xorti ventura
Sibt il-għadu qed jistenna	Ventura tal-venturi
Għedtlu "lil min qed tistenna?"	Dik ommok Santa Klara
Qalli "Qed nistenna lilek"	Missierek Santu Wistin,
Għedtlu "lili m'għandekx xi tridni	Tlettax il-grazzja kellu
Għax ruħi miktuba l-Alla"	Dak l-imqaddes Sant"Antnin.(1)

**Brajbu**

Brajbu naf u brajbu ngħid,  
Salib maqbru għal mawrien,  
Ġesu' ħabbu, Ġesu' riedu,  
Fuqu ssallab, fuqu miet.  
Min ma jafx dan il-brajbu  
Ifittex jitgħallmu,  
U jgħidu tliet darbiet kuljum,  
Piena tan-nar le ma jara,  
Ġewwa l-ġenna dritt imur. (2)

**Għanjiet lil-Hanini**

Hanini raqad fuq l-ilma	Qalbi u qalb ħanini waħda
U filgħodu sebaħ bil-għatx,	B'żigarella marbutin,
Jew il-qannata nkisritlu,	Il-mewt trid tkun għalina
Jew il-ħabel ma laħaqx. (3)	Biex tifridna minn xulxin.(4)

Dak ħanini liebes l-iswed	Kemm huma sbejħa l-għajnejn suwed
Dik sinjal is-sinjorija	Għad li n-nies ifaħħru ż-żoroq
Għandu flus biex jixtri l-Malta	X'par għajnejn għandu ħanini,
U jdawwarha bil-merkanzija.(5)	Jisirqu x-xebbiet mit-toroq.(6)
Jien safar ma rridx insiefer	Hanini għajjur għalija

L-Imnara No. 16

Għax ma rridx naqsam kanali  
Irrid noqgħod fil-port ta' Malta  
Fejn narak u fejn tarani.(7)

Jien ukoll għajjura għalih  
Lili jħobbni u jurini  
Jien inħobbu w ma nurihx.(8)

Hanini jdoqq il-kitarra  
Jien niżfinlu l-ispanjola  
Kemm ili ninnamra miegħu  
Kont għadni tfajla mmur l-iskola(9)

Minn din it-triq għaddejt u ngħaddi  
Ġo fiha għandi qasrija  
Jien ma nħobbx il-fjuri li tagħmel,  
Izda x-xebba li ssaqqiha(10)

X'par għajnejn għandu hanini  
Kif nagħmel u noħodhomlu  
Nilgħabhomlu belladonna  
U waħda waħda nirbaħhomlu.(11)

Kemm għandi grazzja ma' dawka  
Li jkollhom għajnejhom sbieħ  
Dak hanini wieħed minnhom,  
Kemm jiena ferħana bih! (12)

Kemm inħobbu lil-hanini  
Għax gustuż, ħelu w speċjali  
Jiena l-ommu neħodulha  
Jekk naf ħajti tispiċċali.(13)

Kemm inħobbu lil-dak hanini  
Fil-periklu li jiggennen  
Mhux għax għandi gmiel go wiċċi  
Izda jiggustani nitkellem.(14)

Hanini jdoqq ma' tal-Baqri  
Kemm tixraqflu l-uniformi  
Lilu rrid u lilu nieħu  
avolja ma tridnix ommi.(15)

Li kont taf kemm jien inħobbok  
Li kont taf x'nagħmel għalik,  
Li kieku l-qlub jinqalgħu  
Qalbi naqla' u nagħtik.(16)

Dak hanini mil meżżani  
La hu twil l'anqas qasir  
Għandu dsatax il-sena  
Jalgħaqhom nhar Sant'Antnin.(17)

Kemm inħobbu dak hanini  
Fejn imur jeħodni miegħu  
Billi jiena iżgħar minnu  
Jaħsbuni t-tifla tiegħu.(18)

zewwiġni, mama' zewwiġni  
zewwiġni lil-ggant tal-Belt  
Sajf u xitwa jorqod barra  
Kejn ma jibża' mill-maltemp.(20)

Dawk għajnejk is-suwed tuta  
Xebbaħthom xebba lhudija  
Imħabbtek kollha qassamtha  
Ma ħallejtx daqsxejn għalija(21)

Nara l-wiċċek ninsa d-dinja  
Nisma' kliemek ma mmut qatt  
Jiena nneħħi ruħi b'idejja  
Jekk narak f'idejn xi ħadd.(22)

Spicċa z-żmien tan-namur tagħna  
Għal flimkien iżjed maħniex  
Talli ħabbejtni ħabbejtek  
U obbligata lejki mhinix.(23)

La twila u l'anqas qasira  
Qegħda kif irridek jien  
Donnok qanpiena tal-fidda  
Magħmula għand l-argentier.(24)

Dak hanini liebes l-iswed  
Donnu mietlu xi ħabib  
Mititlu l-għażiża ommu  
Li rabbietu fuq il-ħalib.(25)

R-ritratt tiegħek qiegħed għandi  
Ġewwa qalbi hu stampat  
Imdawwar bid-deheb u l-fidda  
Bid-djamanti indurat (26)

Ġuvni sbejjaħ qalbi ħabbet  
Dana kien minn Hal Balzan  
Meta marru jgħidu l-ommi  
Qaltli insib wieħed aħjar(27)

Ġo qalbi għandi bixkilla  
Mimlija bil-farkizzan  
Ngħidilkom min hu hanini  
Ġuvni sbejjaħ minn Hal Balzan(28)

Minn dit-triq għaddejt u ngħaddi  
Ġo fiha riedu jzewguni,  
Xebba sbejħa w bint nies sewwa  
Izda dota ftit riedu jtuni.(29)



L-Imnara No. 16

- Halli l-ommok u ejja miegħi  
Ha tara min hu l-aħjar  
Ommok traqqdek fuq it-tiben  
U jiena nraqqdek fuq it-tajjar.(30)
- Fi Strada ta' Santu Rokku  
Hemmek fetaħ ħanut ġdid  
Iż-żigija taqli l-milsa  
Uż-żiġi jaqli il-mazzit.(31)
- Meta nara s-sabiħ wiċċek  
Ikun jixraqlek rigal fin  
Jien nagħtik par brazzuletti  
U maktur kbir tal-ħarir.(32)
- Libbsuni libsa roża  
U kien jixraqli iċ-ċelest  
U għajruni li jien kergħa  
U l-għarus tiegħi diġa lest(33)
- Hanini sejjer isiefer  
Bejn it-Tnejn u t-Tlieta jmur  
It-tikira li ħallieli  
Biex ma nkellimx ġuvintur.(34)
- X'inti faċċata tiegħi  
Irrid inkelmek u ma nistgħax  
In-nies kollha kontra tiegħi  
U isbaħ minnek ma narax.(35)
- Kemm inħobbu il-ħut moqli  
Speċjalment ikun biz-zalza  
L-imħabba li tħobbni inti  
Hija kollha mħabba falza.(36)
- Wiċċek wiċċ l-aṅgli tas-sema  
Dawk għajnejk kemm huma sbieħ  
X'wiċċ għandek kemm hu ħelu  
Ma nistgħax nissaportih.(37)
- Kemm inħobbu lil-ħanini  
Allavolja ma jtini xejn  
Meta jkolli inlestilu  
Meta le, nagħmillu d-dejn.(38)
- Hanini musmar tal-gronfol  
Ajma qalbi kemm ifuħ  
Allavolja daqsxejn samrani  
Ix-xebbiet kemm inħobbu.(39)
- Ngħidilkom x'juża ħanini  
Libsa griża kappell tat-tiben  
Niesu kollha daru għalija  
Għax ħabbejtu daqsxejn ta' tifel(40)
- Ngħidilkom min hu ħanini  
Min hawn jgħaddi ta' kuljum  
Libsa griża u bajdanija  
U ngravata navy blue.(41)
- Li kienet l-imħabba teqred  
Kieku ġismi ilu mejjet  
Haqqni min jimmeritani  
Għax lilek ħabbejtek iżzejjed(42)
- Se ngħanni għanja lis-somor  
Min hu ismar jiskuzani  
Għax ħanini abjad u aħmar  
Minn ħaddieħor x'jimpurtani(43)
- Meta rajt ir-ritratt tiegħek  
Grazzja miegħek le ma ħadx  
Meta rajtek naturali  
Ġo qalbi lilek daħħalt.(44)
- Kont fis-sakra u tajt il-kelma  
Lill-għarusa ma rajthiex  
Fittxu morru għidu l-ommha  
Reġa' bdieli u ma rridhiex.(45)
- Ix-xemx għebet u ġa niżlet  
Qamar tal-lejla ma telgħax'  
Għax ħanini għadu rieqed  
Minn-nagħas għadu ma xebgħax(46)
- Il-lejla se norqod waħdi  
B'istanga nsakkar il-bieb  
Nagħmel rasi fuq l-imħadda  
Nisma għana minn tal-ħbieb.(47)
- Minn għajnejk ħerġin ir-raġġi  
Hassejthom deħlin ġo fija  
Halli l-ommok u ejja miegħi  
Halli tara d-dinja x'fiha.(48)
- Hanini beċċun bajdani  
Fejn imur ižoqquhuli  
Dak ħanżir jagħmel għal żaqqu  
Għad xi darba joqtluhuli.(49)

L-Imnara No. 16

Min kellu jgħid lill-ommok  
Minn ġirien se nsiru qrafa  
Qabel kont ngħajtilha isimha  
Issa ngħajtilha kunjata.(50)

Dak ħanini ġġieled miegħi  
Miġġieled ma nafx għaliex  
Jew qaltlu xi ħaġa ommu  
Jew qalulha xi ħaġa n-nies.(52)

Hanini għaziż għand ommu  
Daqs id-deheb għand l-argentier  
Daqs il-fosos tad-djamanati  
Għaziżha jiena għand missieri(54)

Kemm ilek tistennieni  
Issa jiena fl-añħar ġejtek  
X'bi ħsiebek int tlestili  
Ta' l-imħabba li ħabbejtek.(56)

Kulurek mhux naturali  
Rajtek jien tagħmlu b'idejk  
Iftaħ widnejk u ismagħni sewwa  
Għax jien lilek qegħda ngħid.(58)

Iżzewwiġt u żewġi siefer  
Nista' ngħid li m'nhix miżżewġa  
Għandi x'niekol u għandi x'nixrob  
Izda qalbi dejjem sewda.(60)

Inħobbok għax naf li tħobbni  
Ngħir għalik għax tgħir għalija  
Ara meta issemmini  
Int ma tgħidx id-deni fija.(62)

Ara x'qalet il-Qrendija  
Min jizżewweġ jaqa' lsir  
Iżzewwiġt ma sirtx ilsira  
U tbatija ma nafx x'inhil.(64)

Ħsiebi fik ma nistgħax norqod  
Inħoss xi jtajjarli nagħsi  
Fittex tini r-ritratt tiegħek  
Halli nqegħdu ma' ġenb rasi.(66)

Wiċċ ix-xemx ta' l-Ingilterra  
U l-qamar ta' l-istagun  
Ħanini kemm inti sbejjjaħ  
Bil-wardiet torqod u tqum.(68)

Il-libsa tas-seta kruda  
L-għonnella tan-nobbilta'  
Aqta jiesek minn ħaninek  
Jekk għandek xi volonta'.(51)

Li kieku l-qlub jinqalgħu  
Naqla' qalbi u nagħtijhielek  
F'karta strazza nkebbibhielek  
Go valigġa nibgħathielek.(53)

Żewwiġni, mama' żewwiġni  
Żewwiġni fizzaġal Inġliż  
Għax il-Malti jrid id-dota  
U dota jien mgħandix.(55)

Il-kunjata ġġieldet miegħi  
Għamiltli gost u pjaċir  
Hasbitni li jien mgħolija  
Jien ferħana sejra ntir.(57)

Għażiltek minn nofs tużżana  
Qegħdtek f'kannestru ward  
Kelli twal u kelli qosra  
Mal-meżżana innamrajt.(59)

Li kienet l-imħabba toqtol  
Kieku kemm hawn nies mejtin  
Imutu n-nies tad-dinja kollha  
Jien u int nibqgħu ħajjin.(61)

Kont imsiefer smajt bi ġmielek  
Jien il-kiefer ma riedx nemmen  
Issa ġejt u rajt b'għajnejja  
Kif inħossni se niġġennen.(63)

Ħanini sejjer isiefer  
Fl-ewwel art jiftakar fija  
Jiftakar li waħdi ħallieni  
U li miegħu kont imdorrija.(65)

Jien ma rridx insewwed qalbi  
Li ma kienx għad jista' jkun  
Ma jkunx dak ikun ħaddieħor  
Ma spiċċawx il-ġuvintur.(67)

Li kien il-misjur mormi  
Kieku int ilek mormija  
Il-ħsara li għandek inti  
Ebda mgħallem ma jsewwiha.(69)

Jekk niltaqa' ma' ħanini  
Ma nkellmux sigurament  
Il-ħalfa magħmula u lesta  
Ma nikstrux il-ġurament.(70)

L-Imnara No. 16

### Referenzi

Ġabra ta' Korrespondenza dwar Folklor Malti Minn Għand Semmiegħa tal-Programmi Ta' Guido Lanfranco fuq l-RTK Radio. (GKR)

1. Mibgħuta minn Mary Galea, żejtun, li kienet tismagħha minn għand iz-zija tagħha, issa mejta. (GKR.14)
2. Mibgħuta minn Miriam Agius, żabbar, li kienet qalietielha ommha, li ukoll kienet semgħatha minn għand il-bużnanna tagħha. (GRK.15)
- 3 u 4 Mibgħuta minn għand Victoria Schembri, Siggiewi, li semgħathom minn għand ommha. (GRK.13)
- 5 sa 9 Mibgħutin minn Mary Puli, Sliema, li gabrithom minn għand zitha Bernardina Cassar minn Birkirkara (li issa tinsab l-Awstralja). (GRK.20)
- 10 sa 70 Mibgħutin minn Melita Cutajar, Birkirkara, li gabrithom minn għand Yvonne Abela, Mosta, li kienet tiktibhom waqt li nannitha Eva Azzopardi minn Birkirkara (1911-1987) kienet toqgħod magħha. (GRK.19)

Hawn nerga' niżziñajr lil-dawk li kitbuli informazzjoni, wara li ġa rringrazzajthom individwalment. It-tieni parti ta' taqbil folkloristiku jidher f'ħarga oħra.



## IL-BANJIJJET TA' L-GĦAWM

Arthur Grima

Il-baħar ta' madwar il-gżira tagħna huwa sfog għal ħafna mill-Maltin, kemm għal min iħobb jistad minn fuq l-art jew il-fregatina, kif ukoll għal dawk kollha li fix-xhur sħan tas-sajf imorru biex jgħumu. Minħabba li l-baħar huwa daqshekk frekwentat u qrib tagħna, bilfors jidhol fil-folklor u drawwiet tagħna.

Jekk inħarsu lura xi sittin sena ilu, nistgħu ingibu quddiem għajnejna lil dawk in-nies li kienu jmorru jiffriskaw xi ftit ma' xatt il-baħar jew biex jgħumu. Dak iż-żmien ma kontx tara malji mqaċċtin bħal ta' issa. Meta kont tara xi mara fil-baħar, kważi kont taħseb li waqgħet il-baħar, għax kienet tkun bil-ħwejjeg b'kollox. Dari in-nies kienu aktar skruplużi. Barra minn hekk, kien hemm oħrajn, li jew għax jistħu, jew għax ma kienux jafu jgħumu, kienu jużaw il-banjijiet ta' ħdejn il-baħar.

Dawn il-banjijiet kienu speċi ta' ħwat kbar maqtugħin fil-blat ma' xatt il-baħar. Wieħed jista' jara minnhom, per eżempju, f'Birżebbuġa int u sejjer lejkn il-Qajjenza. Dawn il-banjijiet kienu jħaffruhom bil-baqun proprju max-xifer tal-baħar. Minn wieħed għall-ieħor tisata' tgħid li kienu jkunu l-istess qisien, ta' xi tmienja jew għaxar piedi kwadrati, u b'fond ta' xi tliet piedi. Biex wieħed ikun jista' jinzel fil-banju, kienu jin-qatgħu xi żewġ targiet fil-blat go waħda mir-rokon. Fil-erba kantunieri tal-banju, kienu jħaffru toqba biex fiha jidhul sara-tizz. u b'hekk il-banju jkun jista' jiddawwar bil-ħsajjar jew lożor. Dawn il-ħsajjar jew lożor kienu jservu żewġ skopijiet; jew biex min ma jridx jidher jista' jinħeba warajhom, jew biex jilqgħu il-qilla tax-xemx.

Mill-banju għall baħar, kienet tithaffer trinka dejqa jew tnejn biex l-ilma jista' jidhul u johrog u jiċċirkola, u b'hekk tal-banju qatt ma jkun qiegħed. Għalkemm dawk li jgħumu fil-banju mgħotti kienu mistura, xorta kienu jilbsu malji daqsieħ. Ħafna minn dawn li kienu jużaw dawn il-banjijiet kienu jkunu sinjuri, u x'aktarx li kienu jħaffru dawn il-banjijiet qrib fejn kien ikollhom id-dar tas-sajf jew tal-villeggatura, kif huma dawk ta' Birżebbuġa.

F'"Rajt Malta Tinbidel" Herbert Ganado, isemmi li Marsamxett kienhemm banjijiet li jsejħulhom "Tas-Sur Tankred". Dawn kienu jikruhom biex dawk li ma kienx ikollhom il-banju tagħhom, kienu jkunu jistagħu jużawhom għal xi siegħa jew tnejn.

Hasra li minħabba l-iskuża tal-progress sofrew dawn il-banjijiet, bħal ta' Pretty Bay f'Birżebbuġa. Għalkemm illum ma tarax min ifittix il-banjijiet, ta' min jagħmel mezz iħarishom bħala parti mill-wirt folkloristiku u storiku tagħna.

-----  
Bejn paġna 76 u 77, ritratti ta' banjijiet:-



Banjijiet, Fond Ghadir, Tas-Sliema (Ritratti G. Lanfranco)

L-Imnara No. 16

## L-EWWEL MEMORJI TA' SKEJJEL FIL-BELT VALLETTA

Paul Portelli

Waqt li hi haġa naturali li l-bniedem jaħseb fuq il-preżent ta' madwaru u fuq il-futur li jrid jippjana, jigu mument i ta' mistrieħ u kwiet, u l-passat iħares lejħ b'ċerta nostalgija, fuq dak iż-żmien aktar heġu ta' anqas heħbiġiet u risponsabbiltajiet; ukoll min għadda minn xi esperjenzi qarsa jew disturbanti jipprova jinsiha. Infatti tisma' min jgħid...."Eħ! ..dak kien żmien!"

Fid-dinja mgħaġġla ta' llum, użanzi ta' għoxroin jew tletin sena ilu ġa saru parti mill-folklor ta' l-imghoddi, aħseb u ara dawk ta' ħamsin jew sittin sena ilu. Inbidlu l-użanzi, l-ilbies, ir-rispett, il-ħajja soċjali. l-imġieba, u bosta ħwejjeg oħra. Nixtieq hawn nirrakonta xi ftit mill-esperjenzi u drawwiet li għanbdhom x'jaqsmu ma l-iskejjel fl-imghoddi, iżda l-ispazju ma jippermettix li nidhol aktar f'dettalji.

L-ewwel skola li attendejt kienet Saint Mary's, ta' l-infants. Din kienet dar kbira b'ħafna kmamar fi Triq l-Isqof, il-Belt, (issa Triq l-Arċisqof), f'dik il-parti ta' bejn Triq San Pawl u Sant" Orsla, nieżel fuq ix-xellug; naħseb li kienu jibgħatuni aktar biex jehilsu minni, għax min jiftakarni zgħir jgħid li kont imqareb....aktarex energiku u mfissed...

Hemm kienu jgħallmuni ngħid in-numri mill-1 sal-10, l-Ave Marija, u wara nofsinħar, l-aktar mument mistenni kien meta nispiċċaw billi jgħidulna storja. In-numri konna nħażżuħom fuq il-lavanja bi *frame* ta' l-injam, b'lapes apposta, rqiġ, twil, griż u jinkiser malajr, ħxuna ta' labra tan-*knitting*. Dak li jinkiteb kien jithassar malajr b'ċarruta. Il-lavanja kienet tinbiegħ sold, u bil-lapes b'kollox sold u nofs. Il-pitazzi kienu jeżistu, iżda billi z-zgħar iħobbu jħażżu, il-lavanja kienet aħjar.

Meta tħarfart xi ftit, daħħluni fl-iskola ta' Saint Joseph, fi Triq il-Merkanti (*Merchants Street*), dak iż-żmien quddiem il-ministeru tas-saħħa, fejn illum hemm Vassallo Antiques. Mit-tieġa tal-klassi kont nara l-bjut tad-djar fil-qrib. Haġa kurjuża li kont nosserva, kienu xi ġebliet weqfin, kwadri jew tondi, miżbugħin bojod; probabbilment kienu ventilaturi jew ċmieni baxxi, bojod biex jintlemħu bil-lejl..għadni kurjuż dwar-hom sa llum.

Wara xi żmien, *Saint Joseph* marru f'post ieħor fi Strada Zacharia (*Saint Zachary Street*), quddiem fejn sa llum għad hemm ħanut ibiegh il-ħaxix. Minbarra sugġetti ta' skola, kellna attivitajiet oħrajn, bħal sports, *physical training* biex ma nibbisux bilqegħda fil-kesħa, reċti għat-tejaturu, u affarijiet oħrajn. Billi it-Teatru Rjal kien fil-qrib, hemm konna nagħmlu xi *shows* għall-ġenituri u mistednin speċjali. Fi *play* minnhom, kienu għażłuni biex nagħmel parti ta' spettur. Kelli bżonn il-mustaċċi u waħħluħomli bis-*Seccotin*, li għalkemm kien tajjeb ma kienx jinxef malajr, u l-mustaċċi kienu bdew jaqgħuli ma' kull

L-Imnara No. 16

muviment li nagħmel. F'din l-iskola tgħallimt nikteb fuq il-pitazzi għall-ewwel darba. Fit-tarf ta' fuq tal-folja, it-*teacher* kienet tiktbilna in-numri 1 sa 9 hdejn xulxin, u aħna nikkupjawhom taħthom vers vers. In-numru 3 għaliya kien diffiċli, u ma kontx nista' nisseparah minn vers għall-ieħor, għalhekk kien jġini qisu molla minn fuq għal isfel, li swietli bosta daqqiet ta' riga fuq idi.

L-iskejjel kien ikollhom uniformi li tiddistingwihom, waħda għax-xitwa u l-oħra għas-sajf. Kienet obbligatorja għall-bniet jew għas-subien żgħar u ftit imfarfrin, li nilbsu speċi ta' fardal. Fis-sajf kienet issir l-*Empire Day* fl-Istadium tal-Gzira, li konna nistennewha bil-herqa; hawn l-iskejjel kollha ta' Malta kienu jikkompetu f'kull xorta ta' sports.

Għalkemm kont inħobb l-iskola, darba minnhom ma kontx irrid immur, probabbli li ma kontx lestejt il-*homework*. Għalxejn qagħdu jwegħduni dak kollu li kont inħobb. Fl-aħħar, meta ommi, iz-zija u l-lavranta qatgħu qalbhom, baġtu għal missieri, u dan tagħni xeba' u kaxkarni sa l-iskola. Is-soltu kienet tiġi Rita, waħda mis-*salesgirls* impjegata magħna, li kont inħobb għax kellha ħafna paċenzja u taf timmanigġani, għalkemm kienet ftit imferfxa. Billi kelli xagħri folt, għax kienet moda li lis-subien iħallu-hulhom twil jew bin-nokkli, kienet tweggħani meta tippettinhuli... Jien kont ngħidilha: "Bil-mod!" u hi kienet twiegeb: "Jew bit-tomna!" Dan għaliex modd u tomna kienu is-mijiet ta' kejl.

Billi *Saint Joseph* kienet prinċipalment skola tal-bniet, meta kbirt ftit ma zammewnix iżjed, għalhekk daħħluni fi skola oħra, probabbilment *Preparatory School*. Din kienet skola privata, bil-miżata, għas-subien u l-bniet, preparatorja għall-Liċeo u s-Sekondarja tal-gvern. Il-bieb prinċipali tagħha kien fi Triq Kristofru (*St. Christopher Street*), u konna noħorġu minn bieb ieħor fuq Strada San Paolo. Din m'għadhiex teżisti, għax waqgħet fil-gwerra, u minn flokha telgħu appartamenti magħrufin bħala Cotoner Flats. Kienet bejn Triq Merkanti u Triq San Pawl. Il-*Headteacher* kienet mara ngliza, robusta, dejjem b'lasta f'idha biex issib xi vittma u tfarfarhielu. Konna tassew nibzġu minnha. Kien jisimha Miss Wotton.

Niftakar li kien hawn skejjel oħrajn għall-Belt, bħal Tal-Pilar, Saint Paul's, u Flores College li attendejt aktar kbir waqt il-gwerra. Dawn kollha kienu jinsabu mhux bogħod mill-Auberge D'Aragon, u sintendi skejjel primarji u sekondarji tal-gvern li kienu ta' standard tajjeb aktar minn ta' llum.

Ta' nteress folkloristiku, ta' min isemmi ukoll l-iskola Tan-Nuna. Din kienet Strada San Paolo Numru 137, kantuniera ma' Strada San Domenico. Kienet tikkonsisti f'kamra waħda imdawra mal-ħajt bil-bankijiet twal ta' l-injam, fejn it-tfal żgħar ħafna kienu jpogġu, idejhom marbuta, waqt li n-Nuna b'riga f'idha ddrur fin-nofs tidderiġi bħal surmast tal-banda. Din in-Nuna kienet mara twila, rqiqa, kemxejn inklinata, b'nuċċali mżerżaq ful il-mnieherha, liebsa dublett twil sa l-għarqub u għonq għoli ssikkat jispiċċa b'xi pontina jew frill bħala gost. Kienet tgħallem

L-Imnara No. 16

lit-tfal l-orazzjoni u xi *nursery rhymes*. Sa fejn naf kienet xebba; meta rtirat mit-tagħlim kienet iżzomm ħafna qtates u titma *strays* tat-triq. Kienet tħobb ħafna l-animali, u kienu jiġu jiġru malli jisimgħuha ssejħilhom. Illum, ħdejn il-kamra li kellha, hemm ħanut ta' skarpan.

Meta kont għadni żgħir, wieħed xwejjjaħ (li kieku għadu ħaj issa għandu mal-111 sena!) kien jirrakkontali li skola dam imur biss erba' snin; sentejn jitgħallem li n-naħla tagħmel l-għasel, u sentejn oħra li l-brimba tagħmel l-għanqbuta!

Wieħed ma jistgħax jinsa jew iħalli barra lill-għalliema u lis-surmastrijiet, meta jkun għadda parti sewwa magħhom minn zogħżitu. Issir tirrispetthom u jsiru qishom membri tal-familja. Tajtx kemm nifraħ meta niltaqa' ma xi ħadd minnhom. Niftakar fil-laqmijiet li konna nsibuhom bihom, f'xi somma tal-*homework* li ma jirnexxilniex insolvu u nikkupjawha kmieni minn għand xi ħabib qabel l-iskola....

Niftakar ukoll għall-ħabta tal-1938, meta ftit qabel il-gwerra kien sar Kungress fuq il-fosos tal-Furjana. Ingabru tfal mill-iskejjel ta' Malta kollha, privati u tal-gvern. Intremat tribuna kbira sabiħa fuq il-fosos, għolja u titla' bit-taraġ, tidher minn kullimkien. It-tfal kienu mqassmin fi kwadranti skond l-iskejjel rispettivi. Waqt it-tqarbin, numru kbir ta' saċerdoti tferxu ma' kullimkien, iqarbnu dak in-numru kbir ta' *teachers* u tfal. Niftakar li wara' kienu tawna borża ħelu u bott ħalib frisk, li dak iż-żmien kien jikkonsisti minn *carton* tax-xemgħa, u bandiera bajda u safra tal-papa.

Fil-klassijiet kienu jintgħażlu tfal biex jiġbru u jqassmu l-pitazzi, oħrajn biex iċemplu l-qanpiena li kienet tar-ram b'manku twil, għar-rikrejazzjoni jew għax sir il-ħin. Dawn l-istudenti magħżulin kien iħosshom privileġġjati.

Ma nistgħax nagħlaq din il-kitba mingħajr ma niringrazzja lill-ġenituri tagħna għal ħafna saġrificċi u privazzjonijiet li wettqu magħna u għalina.....

---

Refer to photographs on page 61:

Fig. 1 Marine motif box covered with Maltese seashells  
(photograph Angelo Dougall)

Fig. 2 Antique 50cm high arrangement of flowers entirely made  
from Maltese seashells.  
(photo Guido Lanfranco, courtesy Mrs. S. Cassar)

---



L-Imnara No. 16

X I Ħ U X I Ħ A

Guže' Chetcuti

Fid-dawl ta' lampa ckejkna  
li qed tmemnem ftit ftit,  
hemm Xiħ li qiegħed jaqra  
u Xiħa qiegħda tħit.

Il-qniepen ta' fl-għaxija  
mill-knejjes imxerrdin  
l-aħħar aħbar qed jagħtu  
tal-jum li qed inin.

U fid-dalma ta' barra  
ir-riħ qed jonfoħ sħiħ,  
il-mewg max-xatt jitniehed,  
fl-arja biki u tinwiħ.

Il-ħajja kollha mqallba  
wix-xita qed iżżid,  
imma fil-kamra ħiemda  
ix-Xiħa għadha tħit.

U ix-Xiħ li qed jiftakar  
fiz-żmien li għadda w mar,  
bid-daħka jtenni l-ġrajja  
ta' meta kienu żgħar.

Għidli, Mari', tiftakar,  
tiftakar, għid, Mari',  
meta lill-Kurat għedtlu,  
mistħija, "Sinjor si"!

- U fuq ħaddejn ix-Xiħa  
telgħet fawra demm,  
u minn taħt in-nuċċali  
lix-Xiħ tbissmet kemm kemm. -

U fost id-daqq ta' l-orgni  
ħriġna mill-knisja id f'id,  
ħaddara w ħbieb warajna,  
ferħ, barka, riżq u ġid.

U ftakru: sena wara,  
it-tnejn, kif kien meħtieg,  
marru l-Buskett fl-Imnarja  
skond il-kuntratt taż-żwieg.

Festa ta' għors u hena,  
ilwien, ilwien, ilwien,  
bhejjem mimlija gliegħel  
gejġin minn kullimkien.

Baħar ta' nies jitbandal  
mir-Rabat sa H'Attard  
min jgħanni, min jissakar,  
min jiekol, mitfugħ fl-art.

U għadda wkoll minn moħhom  
il-genn tal-karnival,  
xalar, tbahrid, tgawdija  
ta' rġiel, nisa u tfal.

U huma wkoll mal-folla,  
lebsin ta' maskarati,  
jiżżagħblu, jidħku u jiżfnu,  
kulħadd min jiflaħ jagħti.

U f'Hadd in-Nies jitolqu  
mal-kotra Ħaž-żabbar,  
l-isbaħ ilbies ixiddu  
ħa jidhru mill-aħjar.

U wara t-talb fil-knisja  
iduru mat-triqat,  
u n-nies tixtri w tindafar  
bil-kagħak u l-qassatat.

Id-dar l-orkestra tagħti,  
ferħ, daħk, agħjat użfin,  
kulħadd jixxala u jixrob  
ir-rum u r-rożolin.

L-Imnara No. 16

Imbagħad f'ħajjithom nizlet  
dija ta' ġmiel il-ferħ  
bħal-kewkba illi tixgħel  
sagħtejn qabel is-sebħ.

Kienet l-ewwel tarbija,  
kemm ferħu u kemm bkew,  
l-aħbar xterdet bħal berqa,  
u l-ħbieb għal darhom ġrew.

Tal-"banda" wara biebhom  
iħanxru bil-vjolini,  
u tqassmu ħbub bil-qabda,  
xorb, ħelu w biskuttini.

Hawnhekk ix-Xiħa ftakret  
meta, mara fuq tagħha,  
kienet tarfa' lil binha,  
tbusu u tħaddnu magħha,

Tgħannilu b'leħen kiebi,  
leħen minn taħt l-ilsien,  
dik il-għanja tal-ġenna  
li ġiet minn żmien għal żmien:

"Orqod, ibni, orqod,  
fil-benniena tal-ħarir,  
ommok il-Madonna,  
missierek Ġesu' Bambin!"

\* \* \* \* \*

Barra, fid-dlam, ix-xita  
qed tfaqqa' mal-ħitan,  
tkarwit ta' ragħad fis-sema,  
theżhiż ta' bini w djar.

Imma fid-dawl ta' lampa  
li qed tnemnem ftit ftit,  
hemm għadu x-Xiħ qed jaqra,  
u x-Xiħa qiegħda tħit.

-----

L-Imnara No. 16

IL - ĦAJJA FL - IMGĦODDI

Mary Ghio

Il-ħajja fl-imgħoddi ma kienetx komda. Il-mara tad-dar kienet tqum fl-erbgħa ta' filgħodu, u wara li tisma l-quddiesa ta' l-ewwel, tmur fuq il-banju taħsel xi ħasla ħwejjeg. Ħasla ħwejjeg kien fiha kedda, għax kien ikollha taħsel, tgħalli, tlaħlaħ u tonxor, u wara tixxotta l-kwantita' ta ilma li tkun xerdet ma' l-art. Ix-xirja kien ikollha ssir kuljum, għax *fridge* ma kienx hawn.

Il-bir u l-bomblu kienu jridu jagħmlu tajjeb biex fis-sajf ikunhemm xarba friska; il-kaxxa tas-silg giet aktar il-quddiem. Din il-kaxxa kient ta' l-injam miksija biż-żingu; jitfgħu fiha blokka silg imgeżwra go biċċa flanella jew go biċċa karta ħażina, u fiha jpogġu l-frott u xi fliexken ta' l-inbid jew ta' l-ilma.

Meta l-mara tiġi bix-xirja tibda tikkorda l-borma. Tagħmel borma ħaxix, titfagħlha xi biċċa żaqq, xi widna, żewg saqajn immellħa u xi denb tal-ħanzir, u jien ngħid kif kienu jgħidu dak iż-żmien... "tagħmel daqsxejn kawlata tagħqad fuq id-difrejn"! Il-mara Maltija dejjem kienet tħobb issajjar. Ħaxix bil-kirxa, stuffat tal-majjal jew tal-muntun. L-Erbgħa u l-Gimgħa bigilla, sfineg tal-bakkaljaw, aringi, inċova, ma' ftit fażola, żebbuġ u marinat kien l-ikel favorit tal-ħaddiem Malti. Imqarrun, ross fil-forn, torti, tiġieġa jew fenek, kienu l-aktar li jissajru fil-ħdud u l-festi.

Għand tal-forn kienu jieħdu id-dixx bl-ikel mgħotti b'sarvetta. Il-furnar kien ikollu biċċiet taż-żingu mqattgħin xi sitt centimetri kwadri, b'gang f'toqba fit-tarf. Dawn kienu jkunu tnejn tnejn bl-istess numru, biex wieħed jiddendel mad-dixx, u l-ieħor jinżamm minn sidu biex meta jiġi lura għalih isibu jaqbel u ma jinbidillux.

Waqt il-faċendi, l-mara maltija kienet tħobb tgħanni. Dawn huma xi ftit mill-għanjiet li kienu jgħannu waqt il-ħasil tal-ħwejjeg:

Ajma qalbi kemm tuġagħni,  
Qed tuġagħni, għandha biex...  
Qabel kellha min iħobbha,  
U miskina 'ssa mgħandhiex.

Ħanini beċċun bajdani,  
Fejn imur ižoqquhuli;  
Ħanini jagħmel għa żaqqu,  
Għad xi darba joħduhuli.

Fejn hu dak iż-żmien ta' dari  
Meta xebba taqbad tħobb?  
Ġranet tagħmel xejn ma tiekol,  
Ljieli tagħmel ma torqodx!

In-nisa kienu jgħannu anki waqt li kienu jfettħu l-ħaxixa jew is-suf tan-nagħaġ biex jimlew is-saqqu jew il-mitraħ. Imtieraħ kien hemm tat-tiben, tas-suf jew tal-ħaxixa. Is-suf, l-ewwel kienu jaħsluħ il-baħar jew fl-ilma bil-melħ biex ma

L-Imnara No. 16

jdewwidx, u wara li jinxef sewwa ifetthuh. Il-ħaxixa kienet tigi bil-balla; din ukoll kienu jfetthuha, u wara jimlew is-saqqu u jittrapuntawh b'labra twila u ħoxna jgħidulha msella. L-ewwel kienu jaqtgħu biċċiet tad-drapp tonċi daqs sold jew daqs ħames centeżmi, u mbagħad ipogġu biċċa taħt l-oħra fuq il-mitraħ, idañħil l-imsella bi spaga twila minn taħta għal fuq, u terġa' minn fuq għal taħt, tingibed, tingħafas u tintrabat tajjeb, u tinqata' bl-imqass; kienu jibqgħu sejrin hekk, jagħmluhom xi zewġt ixbar minn xulxin, sakemm jimleww tul il-mitraħ kollu.

Wara ġurnata taħbit biex iddur bil-familja, il-mara kienet tistrieħ billi kienet toħroġ sigġu ħdejn il-bieb ta' barra u toqgħod traqqa' xi qalziet, peduni jew libsa. L-ewwel iddaħħal qisha bajda ta' l-injam fil-peduna, u mbagħad kienet toqgħod traqqa' bil-paċenzja kollha, waqt li tgħid xi kelma mal-gara dwar xi problema tal-familja.

Hafna mill-irġiel, wara x-xogħol kienu jmorru l-każin tal-banda jew ġo xi ħanut ta' l-inbid, jintasbu madwar xi mejda jixorbu xi pinta. Min idañħan bil-pipa u min jobrom xi sigarrett, u jirrakkontaw xi jkun ġara matul il-ġurnata fuq ix-xogħol, u jekk fosthom jinzerta jkun hemm xi wieħed li jbaħħar kien joqgħod jirrakkonta kemm il-għarqa ra ma' wiċċu, u kemm nies iltaqa' magħhom bi lsien u drawwiet differenti...iżejjen l-istorja b'dawk ta' madwaru attenti u mistagħġba b'dak kollu li jisimgħu.

L-istess kien jigril fil-ħwienet ta' l-ikel fejn l-istejjer ma jonqsux. Ix-xatt tal-Belt kien hemm il-ħwienet ta' l-ikel għal dawk li jaħdmu ta' burdnara, qaddiefa tad-dgħajes u ħaddiema oħra li kellhom mistier fuq il-baħar; platt kirxa jew għaġin kien jiswa sold biss....erba milleżmi ta' llum.

Fl-antik veru li kien hawn il-faqar u kulħadd jixtri bis-soldi u l-ħbub, pero' l-ikel kien ġenwin u tajjeb; jien ukoll niftakar it-togħma ta' l-ikel xort' oħra, aktar bnina. Anke sempliċi biċċa nċova bajda kellha togħma oħra!....

-----

L-Imnara No. 16

## XI TIFKIRIET TA' TFULITI MADWAR SAN FILIPPU TA' L-ISLA

Ġużi Buontempo

Aħna konna noqgħodu L-Isla viċin il-kunvent tal-knisja ta' San Filippu, u kont midħla sew ta' dan il-kunvent. Ta' seba snin għamilt l-ewwel tqarbina mgħallem minn Dun Angelo Raggio (Dun Ang Raggi) li kien il-prepostu li kien jgħallimna d-duttrina fl-oratorju ta' l-istess knisja. Wara bqajt immur id-duttrina u kont wieħed mill-magħżulin (mill-bravi!) Dun Ang kien iqaddes tal-ħamsa ta' filgħodu u kien idum ħafna, kważi siegħa. Dak iż-żmien il-quddies kien bil-Latin; meta jispiċċa il-qassis kien jinżel it-tliet targiet ta' l-altar u jgħid tliet Avemarijiet u Salve Regina.

Fil-ħdud kien jigbor lilna t-tfal fil-kunvent tal-knisja quddiem iċ-ċella tiegħu, jagħmlilna t-tombla u gie li kien johroġna xi dawra ukoll, bħal meta darba morna passiggata u dħalna l-kunvent tal-patrijiet tal-Marsa fejn kellu xi patri ħabib tiegħu li ried imur iżur. Meta darba ħadt riħ kont inħnaqt, u bqajt hekk għal xi żmien ukoll meta għaddieli. Iżda meta rgajt lura ma sħabi, Dun Ang riedni bilfors inkanta "O Santa Vergine prega per noi..." ukoll jekk għedtlu li ma stajtx...tistgħu taħsbu b'dak il-lehen ta' ziemel fgat x'ħareġ, u minbarra sħabi, Dun Ang daħaq aktar milli qatt niftakru jidħaq... Iċ-ċella ta' Dun Ang kellha sodda, kredenza b'erba' kxaxen li f'wieħed minnhom kien iżomm il-lisba li kien juża meta jakkumpanja fil-proċessjoni ta' Korpus li kienet toħroġ mill-parroċċa ta' Marija Bambina. Kellu wkoll kwadru tal-Madonna tal-Qalb ta' Ġesu'.

Darba kont qed nisma' l-quddies f'San Filippu u tqarbint; u wiħed tifel gie qalli li jekk irrid nitqarben darbtejn immur fis-sagrastija, nixrob ftit ilma, u nerga' nitqarben...Din il-ħaġa għamiltha xi darbtejn oħra, sakemm xi raġel induna u qlajt ċamata. Dejjem induru fil-knisja u l-kunvent ta' San Filippu. Fil-knisja għadni niftakar li kemm il-darba kienet tigi tpogġi quddiem xi mara bl-għonnella qisha qluħ, u ma nkun nista' nara xejn.

Dun Ang kien jagħmel minn kollox; kien jgħallem id-duttrina, iqarben u jqarar ħafna. Kont inqisu bħas San Filippu, dejjem idur bit-tfal. Aħna konna nippretenduba ta' Filippini, u kemm il-darba xtaqna li nkunu parroċċa għalina (ta' tfal li konna) biex nippikaw ma tal-Bambina!

Dawk iż-żminijiet ta' tfuliti, bħal bosta tfal oħra, kelli knisja tal-logħob fid-dar, aktar qisha niċċa, armata b'kollox, bil-fjuretti, terħa ħamra, appostli u gandlieri kbar għal festa u żgħar għal kuljum; dan minbarra ventaltari għal kull festa u damask aħmar, u tapit għal quddiem l-altar maggur...Kif gie għandi dan it-tapit? Kont mort il-knisja sibt lil Ġuzepi s-sagristan, u għedtlu li kelli bżonn nagħmel tapit għal quddiem l-altar tiegħi. Hu qalli li jaqtagħli biċċa minn tapit li kellu li jitrembel, iżda riedni l-ewwel niġborlu s-siggijiet tan-naħa tar-Redentur, u qalli biex malli nara lil xi ħadd iqum nieħu s-sigġu.

L-Imnara No. 16

Hekk bdejt nagħmel u kollox mar ħarir, sakemm mara li kienet qamet, u ħaddtilha s-sigġu, iddeċidiet terġa toqgħod u giet fl-art! Il-biċċa tapit xorta tahieli s-sagristan... F'Ħadd Lażżru kont ngħatti il-kwadri tal-knisja tiegħi b'biċċa velu. Il-knisja niċċa tiegħi la kellha koppla u lanqas kampnar, iżda jiena kelli qanpiena waħda, u fuqha kont indoqq il-moti kollha skond il-qawwa tad-daqqiet li kont nagħti, u kien ikolli festa shiħa.

Meta bdejt nikber kelli l-vari tal-Gimgha l-Kbira bħal ta' L-Isla, li kienu l-Ort, Marbut, Porpra, Veronika, Vara l-kbira, Monument u d-Duluri. Viċin tagħna kien joqgħod wieħed sinjur li kellu tifel ta' mpari li kellu sett sbieħ u kbar. Dan it-tifel, fir-randan, kien jagħmel proċessjoni bil-vari kollha barra fit-triq; dak iż-żmien it-triq kienet tkun vojta, għax karrozza waħda kienet tidhol fiha, dik ta' missieru stess. Kien jigbor tfal oħrajn biex iqabbadhom imexxu l-vari, iżda meta kont immur jien ma kienx iridni...lili dejjem Le; aktar kemm kont inħobb il-vari aktar kien iħossni miksuri. Iżda jien kelli l-vari tiegħi (għalkemm mhux sbieħ daqs ta' Ġużeppi Bonanno). Jien anki kelli l-Ort bis-sigra, u tiegħu le...Jien ukoll kont nagħmel proċessjoni d-dar, ...kif? Il-vari tiegħi kienu fuq, għalhekk kont inniżżel il-vari t-taraġ waħda waħda, kultant kien jgħini ħija (Alla jaħfirlu), u kultant kien ikissirli xi waħda ukoll, u wara li nirrabja kien ikolli nixtri oħra...jekk ikolli flus! Meta darba kont zgħir kont fis-sodda għax kelli xi 103 deni, bdejt nibki u nolfoq għax ridthom jixtruli Redentur li kont rajt f'ħanut Strada Due Porte; xtrawhuli...(bejnietna- kien vera magħmul ikrah!) ..iżda wara li xtrawhuli bdejt infieq.

Dun Anġ miet wara li kien ilu prepostu ta' San Filippu għal 46 sena, u sponewh fil-kunvent biex jistgħu jinvestawh in-nies. Billi kellu fama ta' qaddis u f'ħajtu kien għgħamel ħafna gid spiritwali, kienhemm xi nies li ppruvaw jeħdulu xi biċċa mill-libsa tiegħu bħala rikordju... Kellu funeral kif kien jixraq. .



L-Imnara No. 16

TISLIMA LIL EMANUEL FARRUGIA (1934 - 1991)

Angelo Dougall

Emanuel Farrugia miet f'qasir il-għomor fit-23 ta' Ġunju, 1991, wara marda qasira. Dan l-artist nistgħu inqisuh ukoll bħala artist li kellu x'jaqsam mal-folklor marittimu Malti.

Manwel twieled fil-Kalkar a fl-1934, u trabba fl-ambjent marittimu tad-daħla ċkejna u pittoreska, u x-xatt ta' dak is-subborg. bi storja twila marbuta mal-baħar. Kien għalliem fl-ornament tal-gebla fl-iskola teknika ta' Targa Gap fil-Mosta Baqa' għaseb u dedikat b'imħabba kbira għall-ornament u skultura fil-gebla Maltija. Kien ukoll magħruf bħala artist ta' xogħolijiet ta' collage u ta' l-akkwarell. Wara mewtu sar ret f'għiehu, wirja ta' xogħolijiet tiegħu fil-mużew ta' l-arti.



Mil-lat tal-folklor Malti, Manwel kien inaqqax u jiddisinnja lavur u tpingijiet ornamentali folkloristiċi, u tberfil fuq qxur tal-baħar. Kien jinkoraggixxi hafna li jsir tberfil folkloristiku fuq opri tal-baħar, bħal fuq bardnelli, ċappi, geriti, emblemi tal-pruwa, għajnejn, numri fuq plakki u skultura folkloristika oħra li normalment isiru fuq dgħajes. Kienet l-hena tiegħu jiġihaddet fuq l-ornamenti li jinsabu fuq luzzijiet, kajikki, dgħajes tal-pass, frejgati u qxur oħra tal-baħar. Kien jagħmel dawn l-ornamenti bla hlas, basta jkun jaf li dawn id-drawwiet ma jmutux. Kien jilmenta li din l-arti marittima qegħda tingata' u tmut bil-mod il-mod, u tkun tassew hasra jekk ma jinqalgħux żagħżagħ dilettanti li jidhlu għal dan it-tip ta' xogħol fuq l-opri tagħna tal-baħar.

Fil-passat, fil-Kalkara kien hemm nies magħrufin għas-sena ta' tberfil u ornamenti marittimi u folkloristiċi. Manwel Farrugia ta il-kontribut siewi tiegħu f'dan il-qasam ta' folklor marittimu. Waqt li nsewmlu u nitolbu għal ruħu, nittamaw li kif kienet ix-xewqa tiegħu, dawn id-drawwiet ma jispiċċawx, u li żagħżagħ jieħdu nteress f'din is-sengħa u arti ta' folklor marittimu.

---

Nota: Ir-ritratt meħud minn *leaflet* "Tribute to Emanuel Farrugia" maħruġ f'Ġunju 1992 mill Fine Arts Museum, Valletta.